

பத்ர் போரில் பங்கு பெற்ற ஹஸ்ரத் நபிகள் நாயகம் (ஸல்) அவர்களின் மகத்துவமிக்க சஹாபாக்களின் வாழ்க்கையிலிருந்து ஈமானுக்கு வலுவூட்டக்கூடிய சம்பவங்கள்

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸ்ஹ் (அய்யதஹூல்லாஹுதஆலா பின்ஸ்ரிஹில் அஸ்ஸ்) அவர்கள் இலண்டனிலுள்ள பைத்துல் ஃபுதூஹ் பள்ளிவாயிலில் 15 மார்ச் 2019 அன்று ஆற்றிய ஜலிமுஆ பேருரையின் சுருக்கம்

தஷஹ்ஹூத், தஅவ்வுத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

நான் இன்று எடுத்துக் கூற இருக்கின்ற சஹாபாக்களில் முதலாவது சாயிப் பின் உஸ்மான் (ரலி) ஆவார்கள். இவர்கள் ஹஸ்ரத் உஸ்மான் பின் மஸ்ஹூன் (ரலி) அவர்களின் மகனாவார். அன்னாரது தாயாரின் பெயர் ஹவ்லா பின்த் ஹகீம் ஆகும். ஆரம்ப காலத்தில் இஸ்லாத்தை ஏற்றுக் கொண்டவர் ஆவார். ஹஸ்ரத் சாஹிப் பின் உஸ்மான் அவர்களுடைய தந்தை மற்றும் சிறிய தந்தை குதாமா ஆகியோருடன் இரண்டாம் முறையாக அபீஸ்னியாவிற்கு இடம் பெயர்ந்தவர்களுள் இவர்களும் அடங்குவார்கள். இவர்கள் ஹஸ்ரத் நபிகள் நாயகம் (ஸல்) அவர்களின் சிறந்த அம்பு எறியும் சஹாபாக்களில் ஒருவராக கூறப்படுகிறார்கள்.

ஹஸ்ரத் சாயிப் பின் உஸ்மான் பத்ர், உஹது, அகழ் போர் மற்றும் பிற போர்களிலும் ஹஸ்ரத் நபிகள் நாயகம் (ஸல்) அவர்களுடன் கலந்து கொண்டார்கள். புவாத் போரின்போது ஹஸ்ரத் நபிகள் நாயகம் (ஸல்) அவர்கள் இவரை மதீனாவின் அமீராக நியமித்தார்கள். புவாத் போர் ஹிஜ்ரி 2 ஆம் ஆண்டு நடந்தது. புவாத் மதீனாவிலிருந்து 48 மைல் தொலைவிலுள்ள ஜுஹைனா கோத்திரத்தின் ஒரு மலையின் பெயராகும்.

சாயிப் பின் உஸ்மான் யமாமா போரில் கலந்து கொண்டார்கள். யமாமா போர் ஹஸ்ரத் அபூபக்ர் (ரலி) அவர்களின் கிலாஃபத் காலகட்டத்தில் அதாவது ஹிஜ்ரி 12 ஆம் ஆண்டு நடைபெற்றது. அதில் அவர்களுக்கு ஒரு அம்பு பட்டது. அதன் விளைவாக பின்னால் அவர்கள் மரணமடைந்தார்கள். அவர்களது வயது 30 ஐ விட சற்று அதிகம்.

அடுத்த சஹாபி ஸம்ரா பின் அம்ர் ஜுஹ்னீ ஆகும். இவர் பஹா தரீஃபுடைய நட்புக் கோத்திரத்தைச் சார்ந்தவர் ஆவார். சிலரது கருத்தின்படி இவர் பஹா சாயிதாவுடைய நட்புக் கோத்திரத்தைச் சார்ந்தவர் ஆவார் என்று கருதப்படுகிறது. அது சஅது பின் உபாதாவின் கோத்திரமாகும். ஹஸ்ரத் ஸம்ரா பத்ர், உஹது போர்களில் கலந்து கொண்டார். உஹது போரில் ஷஹீதானார்.

அடுத்த சஹாபி சஅது பின் கஹைல் ஆவார்கள். சஅது அன்ஸார்களில் ஒருவர் ஆவார். ஹஸ்ரத் சஅது பத்ர் மற்றும் உஹது போர்களில் கலந்து கொண்டார்.

அடுத்த சஹாபி சஅது பின் உபைது ஆகும். ஹஸ்ரத் சஅது பின் உபைது பத்ர், உஹது, அகழ் உட்பட அனைத்துப் போர்களிலும் ஹஸ்ரத் நபிகள் நாயகம் (ஸல்) அவர்களுடன் கலந்து கொண்டார். இவர் காரி என்ற சுட்டுப் பெயரால் பிரபல்யமானவர். சஅது பின் உபைது அவர்கள் பெருமானார் (ஸல்) அவர்கள் காலத்தில் திருக்குர்ஆனை தொகுத்த நான்கு நபர்களில் ஒருவர் ஆவார். அவரது மகன் உமைர் பின் சஅது ஹஸ்ரத் உமர் (ரலி) அவர்களின் கிலாஃபத் காலகட்டத்தில் சிரியாவின் ஒரு பகுதியில் கண்காணிப்பாளராக நியமிக்கப்பட்டிருந்தார்கள்.

ஓர் அறிவிப்பின்படி ஹஸ்ரத் சஅது பின் உபைது ஹஸ்ரத் நபிகள் நாயகம் (ஸல்) அவர்களது காலத்தில் மஸ்ஜிது கபாவில் தொழுகை நடத்தி வந்தார்கள். ஹஸ்ரத் அபூபக்ர் சித்தீக் (ரலி) மற்றும் ஹஸ்ரத் உமர் (ரலி) அவர்களின் காலத்திலும் இந்த பணியை செய்து வந்தார்கள். ஹஸ்ரத் சஅது பின் உபைது அவர்கள் ஹிஜ்ரி 16 ஆம் ஆண்டு காதிஸிய்யா போரில் ஷஹீதானார்கள். அப்போது அவர்களுக்கு வயது 64 ஆகும்.

அப்துர் ரஹ்மான் பின் லைலா அவர்களின் அறிவிப்பின்படி, ஹிஜ்ரி 13 ஆம் ஆண்டு நடைபெற்ற ஜிஸ்ர் போரில் சஅது பின் உபைது தோல்வியுற்றவாறு திரும்பினார். அந்த போரில் முஸ்லிம்களுக்கு கடுமையான சேதம் ஏற்பட்டிருந்தது. பின்வாங்கியிருந்தார்கள். ஹஸ்ரத் உமர் (ரலி) அவர்கள் சஅது பின் உபைது அவர்களிடம், சிரியா நாட்டில் யுத்தம் நடைபெற்றுக் கொண்டிருக்கிறது. யுத்தம் செய்வதற்கு உமக்கு விருப்பம் இருக்கிறதா? என்று கேட்டார்கள். உங்களுக்கு ஆர்வம் இருந்தால் அங்கு செல்லுங்கள். உங்கள் மீது ஏற்பட்டுள்ள கெட்ட பெயரின் கறையை துடைக்க விரும்பினால் அதாவது ஜிஸ்ர் போரில் முஸ்லிம்களுக்கு பெரும் நஷ்டம் ஏற்பட்டபோது நீர் புறமுதுகுக்காட்டி அதனால் ஏற்பட்ட கெட்ட பெயரை துடைக்க விரும்பினால் சிரியாவில் நடைபெறும் சண்டையில் கலந்து கொள்ளுங்கள் என்று கூறினார்கள். அதற்கு சஅது அவர்கள், இல்லை. நான் ஓடிவந்த அந்த இடத்தைத்தவிர வேறு எங்கும் செல்ல மாட்டேன். அந்த எதிரிகளை நோக்கியே செல்வேன். அதாவது எதிரிகள் எந்த இடத்தில்

என்மீது அவர்கள் செய்ய விரும்பியதை செய்தார்களோ அந்த இடத்தில் என்னை அவர்கள் வெற்றி கொண்ட இடத்திற்கே செல்வேன் என்று கூறியவாறு சஅது காதிலிய்யா சென்றார். அங்கு சண்டையிட்டவாறு ஷஹீதானார்.

அப்துர் ரஹ்மான் பின் அபீ லைலா அவர்கள் அறிவிக்கின்றார்கள்: சஅது பின் உபைது மக்களிடம் உரத்த குரலில் கூறினார்: நாம் நாளை எதிரிகளை சந்திப்போம். நாளை நாம் ஷஹீதாவோம். நீங்கள் நம்முடைய உடலிலுள்ள இரத்தத்தை கழுவவும் வேண்டாம். நமது உடலுள்ள உடைகளை நீக்கி வேறு உடையை அணிவிக்கவும் வேண்டாம்.

அடுத்த சஹாபி ஹஸ்ரத் சஹல் பின் அதீக் ஆவார்கள். ஹஸ்ரத் சஹல் பின் அதீக் இரண்டாவது பைஅத்தே உக்பாவில் கலந்து கொண்ட 70 அன்ஸார்களில் ஒருவர் ஆவார். இவர் பத்ர், உஹது போர்களில் கலந்து கொள்ளும் நற்பேறு பெற்றிருந்தார்.

அடுத்த சஹாபி ஹஸ்ரத் சுஹல் பின் ராஃபி ஆவார்கள். ஹஸ்ரத் சுஹல் அவர்கள் பனூ நஜ்ஜார்கோத்திரத்தைச் சார்ந்தவர். மஸ்ஜிது நபவி இவரது மற்றும் அவருடைய சகோதரர் ஹஸ்ரத் சஹல் பின் முல்கிய்யத் ஆகிய இருவருடைய நிலத்தில்தான் கட்டப்பட்டது. ஹஸ்ரத் சுஹல் பத்ர், உஹது, அகழ் உட்பட அனைத்துப் போர்களிலும் பெருமானார் (ஸல்) அவர்களுடன் கலந்து கொண்டார்கள். ஹஸ்ரத் உமர் (ரலி) அவர்களின் கிலாஃபத் காலத்தில் வஃபாத்தானார்கள்.

ஹஸ்ரத் மிர்ஸா பஷீர் அஹ்மது சாஹிப் அவர்கள் இதன் விளக்கத்தை சீரத் காத்தமுன் நபிய்யீனில் சிறிது எழுதியுள்ளார்கள்:

மதீனாவில் அன்னாரது முதல் பணியாக மஸ்ஜிது நபவியின் நிர்மாணமே இருந்தது. அவர்கள் ஒட்டகம் அமர்ந்த இடம் மதீனாவின் இரு முஸ்லிம் சிறுவர்களான சஹல் மற்றும் சுஹல் ஆகியோருக்கு உரியதாக இருந்தது. ஹஸ்ரத் அஸ்அது பின் ஸிராரா அவர்கள் கண்காணிப்பாளராக இருந்தார். இது ஒரு குடியிருப்பற்ற பகுதியாக இருந்தது. சில போர்ச் சமரங்கள் இருந்தன. இன்னொரு பகுதியில் சில இடிந்த பகுதிகளும் இருந்தன. ஹஸ்ரத் நபிகள் நாயகம் (ஸல்) அவர்கள் அதனை பள்ளி மற்றும் தம்முடைய தங்கும் அறைகளை உருவாக்குவதற்காக விரும்பினார்கள். அது பத்து தினார் கொடுத்து வாங்கப்பட்டது. அதனை வாங்கி அதிலுள்ள மரங்களை வெட்டி மஸ்ஜிது நபவியின் நிர்மாணப்பணி தொடங்கியது. ஓர் அறிவிப்பின்படி, அந்த தொகையை ஹஸ்ரத் அபூபக்ர் சித்தீக் (ரலி) அவர்கள் வழங்கினார்கள்.

பிறகு எழுதுகின்றார்கள்: இடத்தை வாங்கி மரங்களை வெட்டி மஸ்ஜிது நபவியின் நிர்மாணம் தொடங்கியது. ஹஸ்ரத் நபிகள் நாயகம் (ஸல்) அவர்கள் தாமே துஆ செய்தவாறு அடிக்கல் நாட்டினார்கள். குபா மஸ்ஜிதில் நடந்ததைப் போன்று சஹாபாக்கள் கட்டுமான வேலைகளிலும், கூலி வேலைகளையும் செய்தார்கள். அவ்வப்போது பெருமானார் (ஸல்) அவர்களும் அப்பணிகளில் பங்கெடுத்தார்கள்.

பள்ளியின் உயரம் அப்போது 10 அடியாகும். நீலம் 105 அடியாகவும், அகலம் 90 அடியாகவும் இருந்தது. பள்ளியின் ஒரு ஓரத்தில் ஒரு திண்ணையைக் கொண்ட தங்குமிடம் அமைக்கப்பட்டது. அதனை சுஃப்பா என்று அழைத்தனர். அதில் வீடற்ற ஏழை முஹாஜிர்ஸ்கள் தங்கினர். அவர்கள் திண்ணைத் தோழர்கள் என்று அழைக்கப்பட்டனர். பள்ளிவாயிலை ஒட்டி பெருமானார் (ஸல்) அவர்களுடைய இருப்பிடமும் உருவாக்கப்பட்டது.

இருப்பிடம் என்றால் என்ன? ஒரு 10, 15 அடி கொண்ட சிறிய அறை. அந்த அறைக்கும் பள்ளிக்கும் இடையில் ஒரு வாசல் வைக்கப்பட்டது. அதன் வழியாக நுழைந்து அன்னார் தொழுகைக்காக பள்ளிக்கு சென்று வந்தார்கள். பெருமானார் (ஸல்) அவர்கள் மேலும் திருமணங்கள் செய்தபோது இந்த அறையை ஒட்டி சில அறைகள் உருவாக்கப்பட்டன. பள்ளியை சுற்றி சஹாபாக்களின் வீடுகள் உருவாகின. இதுவே மதீனாவில் உருவாகிய மஸ்ஜிது நபவி ஆகும்.

அப்போது சமுதாயப் பணிகளை செய்யத்தக்க ஒரு பொதுவான இடம் இருக்கவில்லை. எனவே அரசுப் பணிகள் செய்யுமிடமாகவும் பள்ளியே இருந்தது. அதுவே அலுவலகமாகவும் இருந்தது. அரசின் தலைமைச் செயலகமாகவும் இருந்தது. இதுவே பெருமானார் (ஸல்) அவர்களின் சபையாகவும் இருந்தது. எல்லா விதமான ஆலோசனைகளும் அங்கு செய்யப்பட்டன. அங்குதான் வழக்குகள் தீர்க்கப்பட்டன. அங்கிருந்துதான் கட்டளைகள் வெளியிடப்பட்டன. அங்குதான் விருந்தோம்பலும் செய்யப்பட்டது. அதுவே பள்ளியாகவும் இருந்தது. சமுதாயப் பணிகளும், பள்ளியின் வேலையும் அங்கேயே செய்யப்பட்டது. போர்க் கைதிகளின் சிறைக் கூடமாகவும் இருந்தது.

ஹுஸூர் அவர்கள் கூறினார்கள்: இந்த பள்ளியைப் பற்றி சர் வில்லியம் மூர் எழுதுகின்றார்: இந்தப் பள்ளி கட்டப்பட்டதன் அடிப்படையில் மிக எளிமையானது; சாதாரணமானது. ஆனால் முஹம்மது (ஸல்) அவர்களின் இந்தப் பள்ளி இஸ்லாமிய வரலாற்றில் ஒரு சிறப்பான மகத்துவத்தைக் கொண்டுள்ளது. அல்லாஹ்வின் தூதரும் அவரது

சஹாபாக்களும் அந்தப் பள்ளியில் தமது பெரும்பாலான நேரங்களை செலவிட்டனர். அங்கேயே இஸ்லாமிய தொழுகை முறைப்படிபும் கூட்டாகவும் ஆரம்பமானது. எல்லா முஸ்லிம்களும் ஜமுஆவின் நாளில் தம்முடைய இறைவனின் அப்போதைய புத்தம் புதிய வஹியை கேட்பதற்காகவும், பேணுதலுடனும், பக்தியுடனும் அங்கு ஒன்று கூடினர். முஹம்மது (ஸல்) அவர்கள் தம்முடைய வெற்றிகளின் தீர்மானங்களை அங்கேயே எடுத்தார்கள். அந்த மாளிகையில்தான் வெற்றி கொள்ளப்பட்ட கோத்திரத்தாரின் கூட்டம் கொண்டு வரப்பட்டது. அந்த சபையில்தான் அரசாங்க சட்டங்கள் செயல்படுத்தப்பட்டன. அந்த சட்டங்களோ அரசுகளில் தொலை தூரப் பகுதியிலிருந்த எதிரிகளை அச்சுமட்டியது. இறுதியில் இந்த பள்ளியில் அருகில்தான் தம்முடைய மனைவி ஆயிஷாவின் அறையில்தான் ஹஸ்ரத் முஹம்மது (ஸல்) அவர்கள் தன்னுடைய உயிரை வழங்கினார்கள். இதே இடத்தில்தான் அவருடைய இரண்டு கலீஃபாக்களும் அவருடைய இரு விலாப்புறங்களிலும் அடக்கப்பட்டுள்ளார்கள்.

எவ்வாறிருப்பினும் ஹஸ்ரத் சுஹைல் மற்றும் அவருடைய சகோதரர் ஆகியோர் நற்பேறு பெற்றவர்களாக இருந்தனர். அவர்களுக்கு இஸ்லாத்தின் அந்த மகத்தான தலைமையகத்திற்காக தமது நிலத்தை வழங்கும் வாய்ப்பு கிடைத்தது.

பிறகு நான் எடுத்துக் கூற இருக்கின்ற சஹாபியின் பெயர் சஅது பின் ஹைஸ்மா ஆவார்கள். அன்னார் அவ்ஸ் கோத்திரத்தைச் சார்ந்தவர். அன்னாரது தாயார் பெயர் ஹிந்து பின்த் அவ்ஸ் ஆகும். பெருமானார் (ஸல்) அவர்கள் ஹஸ்ரத் சஅது பின் ஹைஸ்மா மற்றும் ஹஸ்ரத் அபூ சலமா பின் அப்துல் அஸது இருவருக்குமிடையில் சகோதரத்துவ பந்தத்தை ஏற்படுத்தினார்கள். ஹஸ்ரத் நபிகள் நாயகம் (ஸல்) அவர்கள் இரண்டாவது பைஅத்தே உக்பாவின் சந்தர்ப்பத்தில் மதீனாவில் முஸ்லிம்களுக்கு கண்காணிப்பாளர்களாக நியமித்த 12 நபர்களில் ஹஸ்ரத் சஅது அவர்களும் ஒருவர் ஆவார்கள்.

சீரத் காத்தமுன் நபிய்யீனில் ஹஸ்ரத் மிர்ஸா பஷீர் அஹ்மது சாஹிப் (ரலி) அவர்கள் எழுதுகின்றார்கள்:

நபுவ்வத்தின் 13 ஆம் ஆண்டில் துல் ஹஜ் மாதத்தில் ஹஜ்ஜின் சந்தர்ப்பத்தில் அவ்ஸ் மற்றும் கஸ்ரஜ் கோத்திரத்தைச் சார்ந்த பல நூறு பேர் மக்காவிற்கு வந்திருந்தார்கள். அவர்களில் 70 பேர் முஸ்லிமாகி இருந்தனர். அல்லது அவர்கள் முஸ்லிமாக விரும்பினர். பெருமானார் (ஸல்) அவர்கள் நிர்ணயிக்கப்பட்ட தேதியின் இரவு நேரத்தில் தனியாக வீட்டை விட்டு வெளியேறினார்கள். வழியில் தமது சிறிய தகப்பனார் அப்பாஸ் அழைத்துக் கொண்டு வந்தார்கள். அப்பாஸ் அவர்கள் அப்போது வரை இஸ்லாத்தை ஏற்றுக் கொள்ளவில்லை. சிலை வணங்கியாக இருந்தார்கள். ஆனால் அன்னார் மீது அளவு கடந்த அன்பு கொண்டிருந்தார்கள். அவ்விருவரும் சேர்ந்து அந்த மலை அடிவாரத்தை வந்து சேர்ந்தார்கள். அதிக நேரம் ஆகி இருக்கவில்லை. அன்ஸார்களும் ஒருவர் இருவராக அங்கு வந்து சேர்ந்தார்கள். அவர்களில் 70 பேர் இருந்தார்கள். முதலாவதாக அப்பாஸ் அவர்கள் சொற்பொழிவாற்றினார்கள்.

அவர்கள் கூறினார்கள்: கஸ்ரஜ் கூட்டத்தினரே! ஹஸ்ரத் முஹம்மது (ஸல்) அவர்கள் அன்னாரது குடும்பத்தில் ஒரு மதிப்பும் அன்பும் பெற்ற மனிதர் ஆவார்கள். அவருடைய குடும்பம் அவர்களின் பாதுகாப்பிற்குரிய பொறுப்பை ஏற்றுக் கொண்டுள்ளது. ஒவ்வொரு ஆபத்தின் சந்தர்ப்பதிலும் அது தன்னுடைய நெஞ்சை நீட்டி இருக்கிறது. ஆனால் இப்போது முஹம்மதின் விருப்பம் தன்னுடைய நாட்டை விட்டு விட்டு உங்களோடு வர வேண்டும் என்பதாக இருக்கிறது. நீங்கள் இவரை உங்களோடு அழைத்துச் செல்ல விரும்பினால் இவரை எவ்வாறு பாதுகாப்பீர்கள்? ஒவ்வொரு எதிரிக்கு முன்பாகவும் உங்களுடைய நெஞ்சை நீட்ட வேண்டியது இருக்கும். அதற்கு நீங்கள் தயார் என்றால் நல்லது. இல்லையென்றால், இப்போதே தெளிவாக கூறி விடுங்கள். ஏனென்றால் தெளிவாக பேசி விடுவது நல்லது என்று கூறினார்கள்.

பரா பின் மஃரூர் என்ற அன்ஸாரிகளின் கோத்திரத்தைச் சார்ந்த ஒரு பெரியவர் கூறினார்: ஹஸ்ரத் ரஸூலுல்லாஹி (ஸல்) அவர்கள் தம்முடைய அருளுக்குரிய நாவினால் ஏதாவது கூற வேண்டும் என்றார். அப்போது ஹஸ்ரத் நபிகள் நாயகம் (ஸல்) அவர்கள் திருக்குர்ஆனின் சில வசனங்களை ஓதினார்கள். ஒரு சிறு சொற்பொழிவாற்றினார்கள். இஸ்லாத்தின் போதனைகளை கூறினார்கள். அல்லாஹ்வின் உரிமைகளையும், அடியார்களுக்குரிய உரிமைகளையும் விளக்கினார்கள்.

பிறகு கூறினார்கள்: நான் உங்களிடம் உங்கள் உறவினர்களை பாதுகாப்பது போன்று என்னோடும் நடந்து கொள்ள வேண்டும் என்பதே ஆகும் என்று பெருமானார் (ஸல்) அவர்கள் பேசிக் கொண்டிருக்கும்போதே பரா பின் மஃரூர் அரசுகளின் வழக்கத்திற்கேற்ப தம்முடைய ஒரு கையின் மீது மறு கையை வைத்து அல்லாஹ்வின் தூதரே! உங்களை உண்மையுடன் அனுப்பிய அந்த இறைவன் மீது ஆணையாக! நாங்கள் எங்களுடைய உயிர்களை போன்று உங்களைப் பாதுகாப்போம். நாங்கள் வாங்களின் நிழலில் வளர்ந்துள்ளோம் என்று கூறினார்.

பிறகு அம்மக்கள், அல்லாஹ்வின் தூதரே! இதற்குப் பதிலாக எங்களுக்கு என்ன கிடைக்கும் என்று கேட்டார்கள். அதற்கு பெருமானார் (ஸல்) அவர்கள், உங்களுக்கு இறைவனின் சவர்க்கம் கிடைக்கும். அது எல்லா வெகுமதிகளிலும் சிறந்த வெகுமதியாகும் என்று கூறினார்கள். எனவே அனைவரும் எங்களுக்கு இந்த வியாபாரம் சம்மதம்தான். அல்லாஹ்வின் தூதரே! நீங்கள் உங்கள் கைகளை முன்னால் நீட்டுங்கள் என்று கூறினார். அன்னார் தம்முடைய அருளுக்குரிய கைகளை நீட்டினார்கள். அந்த 70 உயிரைத் தர ஆயத்தமாக இருந்த அந்த ஜமாஅத் தற்காப்பு உடன்படிக்கையில் தம்மையே அன்னாரிடம் விற்று விட்டார்கள். இந்த பைஅத்திற்குப் பெயர் இரண்டாவது பைஅத்தே உக்பா ஆகும்.

இந்த பைஅத் நடந்ததும் ஹஸ்ரத் நபிகள் நாயகம் (ஸல்) அவர்கள் அம்மக்களிடமிருந்து 12 கண்காணிப்பாளர்களை தேர்ந்தெடுத்தார்கள். அன்னார் நியமித்த அந்த கண்காணிப்பாளர்களின் பெயர்கள் இவைகளாகும்.

அஸ்அது பின் ஸராரா, உஸைது பின் ஹுஸைர், அபுல் ஹைஷம் மாலிக் பின் தைஹான், சஅது பின் உபாதா, பரா பின் மஃரூர், அப்தில்லாஹ் பின் ரவாஹா, உபாதா பின் சாமத், சஅது பின் ரபீஃ, ராஃபிஹ் பின் மாலிக், அப்தில்லாஹ்வின் அம்ர் மற்றும் சஅது பின் ஹைஷமா, சஅது பின் ஹைஷமா மற்றும் முன்ஸர் பின் அம்ரு ஆவார்கள்.

ஹுஸைர் அவர்கள் கூறினார்கள்: ஹஸ்ரத் சஅது பின் ஹைஷமாவுக்கு குபாவில் ஒரு கிணறு இருந்தது. அது அல் கர்ஸ் என்று கூறப்பட்டது. பெருமானார் (ஸல்) அவர்கள் அதிலிருந்து தண்ணீர் குடித்தார்கள். மேலும் அந்த கிணற்றைப் பற்றி இது சவர்க்கத்தின் சுணைகளில் ஒன்று என்று கூறினார்கள். இதன் தண்ணீர் மிகச் சிறந்ததாகும். அதிலிருந்து மிக சுவையான இனிய நீர் கிடைத்தது. ஹஸ்ரத் நபிகள் நாயகம் (ஸல்) அவர்களது வஃபாத்திற்குப் பிறகு அன்னாரை அந்த கிணற்றின் தண்ணீரால் குளிப்பாட்டப்பட்டது.

ஹஸ்ரத் நபிகள் நாயகம் (ஸல்) அவர்கள் கூறினார்கள்: நான் மரணமடைந்தால் பிஃரே கர்ஸ் என்ற கிணற்றிலிருந்து ஏழு குவளை தண்ணீர் எடுத்து அதில் என்னை குளிப்பாட்ட வேண்டும்.

ஹஸ்ரத் நபி (ஸல்) அவர்களை மூன்று முறை குளிப்பாட்டப்பட்டது. ஹஸ்ரத் அலி மற்றும் ஹஸ்ரத் அப்பாஸ் மற்றும் ஹஸ்ரத் ஃபஸல் ஆகியோர் குளிப்பாட்டினார்கள்.

சுலைமான் பின் அபான் அறிவிக்கின்றார்கள்: பெருமானார் (ஸல்) அவர்கள் பத்ர் போருக்காக புறப்படும்போது ஹஸ்ரத் சஅது பின் ஹைஷமா மற்றும் அவருடைய தந்தையார் இருவரும் அன்னாருடன் சேர்ந்து செல்ல விரும்பினார்கள். அன்னார் அவர்களிடம் உங்கள் இருவரில் ஒருவர்தான் செல்ல முடியும். எனவே இருவரின் பெயரையும் எழுதி சீட்டுக் குலுக்கி போடுங்கள் என்று கூறினார்கள். ஹஸ்ரத் ஹைஷமா தனது மகன் சஅதிடம், நம் இருவரில் ஒருவர்தான் செல்ல முடியும் என்றால் அவர்களை கண்காணித்து பாதுகாப்பதற்காக நீ பெண்களோடு இருந்து கொள் என்று கூறினார். அதற்கு சஅது, சவர்க்கத்தை தவிர வேறு எந்த பிரச்சனையாக இருந்தாலும் நிச்சயமாக உங்களுக்கு முன்னுரிமை தருவேன். ஆனால் நானோ ஷஹாதத்தை விரும்புகிறேன் என்று கூறினார். எனவே இருவரது பெயரும் சீட்டுக் குலுக்கி போடப்பட்டது. ஹஸ்ரத் சஅதின் பெயர் வெளிப்பட்டது. அவர் ஹஸ்ரத் நபி (ஸல்) அவர்களோடு பத்ர் போருக்காக புறப்பட்டார். பத்ர் போரில் ஷஹீதும் ஆனார்.

ஓர் அறிவிப்பின்படி, பத்ரில் பெருமானார் (ஸல்) அவர்களுடன் இரண்டு குதிரைகள் இருந்தன. ஒன்றில், ஹஸ்ரத் முஸ்அப் பின் உமைர் மற்றும் மற்றொன்றில் ஹஸ்ரத் சஅது பின் ஹைஷமா பயணம் செய்தனர். ஹஸ்ரத் சுபைர் பின் அவாம் மற்றும் ஹஸ்ரத் மிக்தாது பின் அஸ்வது இருவரும் மாறி மாறி அதில் பயணம் செய்தனர்.

ஹுஸைர் அவர்கள் கூறினார்கள்: ஹஸ்ரத் மிர்ஸா பஷீர் அஹ்மது சாஹிப் அவர்களது கருத்தின்படி, பத்ர் போரில் முஸ்லிம்களிடம் 70 ஓட்டங்களும், 2 குதிரைகளும் இருந்தன.

எவ்வாறிருப்பினும் யுத்த தளவாடங்கள் குதிரை மற்றும் மற்றும் ஓட்டங்கள் அல்லது எண்ணிக்கை ஆகியவை காஃபிர்களின் தளவாடங்கள் மற்றும் குதிரைகளின் எண்ணிக்கையோடு ஒப்பிடும்போது ஒன்றுமே இல்லை. ஆனால் முஸ்லிம்கள் மீது யுத்தம் திணிக்கப்பட்டது. காஃபிர்கள் தமது எண்ணத்தில் இஸ்லாத்தை அழித்து விடலாம் என்று வந்தனர். பிறகு நம்பிக்கையாளர்கள் தம்முடைய பொருள்களைப் பார்க்கவில்லை. குதிரையையும் பார்க்கவில்லை. மாறாக, அல்லாஹ்வுக்காக தியாகம் செய்யும் துடிப்பில் வந்தனர். அல்லாஹ் அதை ஏற்றுக் கொண்டான். வெற்றியை வழங்கினான்.

அல்லாஹ் ஒவ்வொரு நொடியும் இந்த சஹாபாக்களின் தகுதியை உயர்த்திக் கொண்டே செல்வானாக.

மொழியாக்கம்: முஅல்லிம் நிஸாமுத்தீன்